

eul_wid: qnq-ai

Αἴλιος Ἡρωδιανός · Herodian of Alexandria

On Self-Submissive and NSubmissive

Περὶ αὐθυποτάκτων καὶ ἀνυποτάκτων

Period: *Ῥωμαϊκή* [Roman](#)
Dialect: *Κοινή τεχνική* [Technical Koine](#)
Domain: *Γραμματική* [Grammar](#)
Format: *Λόγος* [Oration](#)

1086 (19) Τῶν ῥημάτων τὰ μὲν αὐθυπότακτα καλεῖται, τὰ δὲ ἀνυπότακτα. καὶ τῶν αὐθυποτάκτων τὰ μὲν ἐνεργητικῶς, τὰ δὲ παθητικῶς προφέρονται· ὡσαύτως καὶ τὰ ἀνυπότακτα. Εἰσὶ δὲ αὐθυπότακτα ἐνεργητικά, ὧν τὸ ῥῆμα βαρύνεται καὶ ἡ μετοχὴ ὀξύνεται καὶ τὸ ἀπαρέμφατον περισπᾶται. τούτων τὰ ἐνικὰ δεύτερα καὶ τρίτα πρόσωπα καὶ τὰ πληθυντικά πρῶτα αὐθυπότακτά εἰσιν, οἷον δάκω δακῶν δακεῖν δάκης δάκη δάκωμεν, δράμω δραμῶν δραμεῖν δράμης δράμη δράμωμεν, λάθω λαθῶν λαθεῖν λάθης λάθη λάθωμεν, πάθω παθῶν παθεῖν πάθης πάθη πάθωμεν, πῖω πιῶν πιεῖν πίης πῖη πῖωμεν, τύχω τυχῶν τυχεῖν τύχης τύχη τύχωμεν. καὶ τὰ συντιθέμενα ἀπὸ τοῦ σχῶ, ἀνάσχω ἀνασχῶν ἀνασχεῖν ἀνάσχεις ἀνάσχη ἀνάσχωμεν, ἐπίσχω ἐπισχῶν ἐπισχεῖν ἐπίσχεις ἐπίσχη ἐπίσχωμεν, κατάσχω κατασχῶν κατασχεῖν κατάσχεις κατάσχη κατάσχωμεν, παράσχω παρασχῶν παρασχεῖν παράσχεις παράσχη παράσχωμεν. καὶ ταῦτά εἰσιν αὐθυπότακτα ἐνεργητικά. Εἰοὶ δὲ παθητικά ἀνάσχωμαι, ἀντίσχωμαι, ἀπόσχωμαι, ἀφέωμαι, οὗ τὸ τρίτον τῶν πληθυντικῶν ἀφέωνται, ἀφέλωμαι, ἀφίκωμαι, γένωμαι, ἐπιλάθωμαι, πρίωμαι ἀντὶ τοῦ ἀγοράσω, καὶ πρόωμαι ἀντὶ τοῦ προπέμψω. Μαθὼν δὲ περὶ τῶν αὐθυποτάκτων, μάθε καὶ περὶ τῶν ἀνυποτάκτων.

1087 ἀμαρτήσω ἀμαρτήσεις ἀμαρτήσῃ ἀμαρτήσομεν, ἀνήσω (ἀντὶ τοῦ καταλείψω) ἀνήσεις ἀνήσει ἀνήσομεν, ἀφήσω ἀφήσεις ἀφήσῃ ἀφήσομεν, δώσω δώσεις δώσῃ δώσομεν, ἐνήσω (ἀντὶ τοῦ ἐμβαλῶ) ἐνήσεις ἐνήσει ἐνήσομεν, εὐρήσω εὐρήσεις εὐρήσῃ εὐρήσομεν, θήσω θήσεις θήσῃ θήσομεν, παρήσω (ἀντὶ τοῦ παραλείψω) παρήσεις παρήσῃ παρήσομεν. Διὰ τί οὐχ ὑποτάσσονται ταῦτα; Διότι ἐν οἷς ῥήμασιν ὁ ἀόριστος τῶν ὀριστικῶν ἐνεργητικῶν ἔχει τὸ σύμφωνον τοῦ μέλλοντος, ἐν ἐκείνοις γίνονται καὶ ἀόριστοι πρῶτοι ὑποτακτικοί· ἐν τούτοις δὲ οἱ ἀόριστοι τῶν ἐνεργητικῶν, μὴ ἔχοντες τὸ σύμφωνον τοῦ μέλλοντος, οὐδὲ ὑποτακτικούς ἀορίστους ποιοῦσιν. Ἀνυπότακτά εἰσι καὶ τὸ ἔξω ἔξεις ἔξει ἔξομεν, ἦξω (ἀντὶ τοῦ ἔλθω) ἦξεις ἦξει ἦξομεν, λήσω (ἀντὶ τοῦ λάθω) λήσεις λήσει λήσομεν, οἶσω (ἀντὶ τοῦ κομίσω) οἶσεις οἶσει οἶσομεν. οὐχ ὑποτάσσονται δὲ οὐδὲ ταῦτα, διότι οἱ ἀόριστοι ἐν τοῖς ὀριστικοῖς ἐνεργητικοῖς ἐπὶ τῶν ῥημάτων τούτων ἐξέλιπον, τούτων δὲ ἐκλιπόντων ἐξέλιπον καὶ οἱ ὑποτακτικοὶ οἱ πρῶτοι. Κατὰ δὲ αὐτὸ τοῦτο, τὸ ἐκλείπειν δηλαδὴ τοὺς ὀριστικούς ἐνεργητικούς ἀορίστους πρῶτους καὶ τοὺς παθητικούς μέσους ἀορίστους πρῶτους, οὐχ ὑποτάσσονται οὐδὲ οἱ ῥηθησόμενοι παθητικοὶ μέσοι μέλλοντες πρῶτοι, αἰρῶ τὸ βούλομαι αἰρήσω αἰρήσομαι, ἀφίξομαι, βήσομαι, ἐξ οὗ καὶ τὸ ἀναβήσομαι καὶ ἀποβήσομαι, βουλήσομαι, γενήσομαι, εἶδω τὸ γινώσκω εἶσω εἶσομαι, ἐρήσομαι

ἀντὶ τοῦ ἐρωτήσω, λήψομαι ἀντὶ τοῦ λάβω, οἰήσομαι ἀντὶ τοῦ ὑπολάβω, ὄψομαι ἀντὶ τοῦ θεάσομαι, πείσομαι ἀντὶ τοῦ πάθω, προήσομαι ἀντὶ τοῦ προπέμψω καὶ προσήσω ἀντὶ τοῦ προσδέξομαι. Οὐχ ὑποτάσσονται οὐδὲ οἱ μέλλοντες δεύτεροι τῶν αὐτῶν ὀριστικῶν παθητικῶν, οἷον τυφθήσομαι, πλεχθήσομαι—τυπήσομαι, πλακήσομαι. Οὐχ ὑποτάσσονται οὐδὲ οἱ μέσοι μέλλοντες δεύτεροι τῶν βαρυτόνων ῥημάτων, τυπεῖται, πλακεῖται. Οἱ Ἀττικοὶ μέλλοντες τῆς τετάρτης συζυγίας τῶν βαρυτόνων οὐχ ὑποτάσσονται, οἷον ἀφανίζω ἀφανίσω ἀφανιῶ ἀφανιεῖς ἀφανιεῖ, γνωρίζω γνωρίσω γνωριῶ γνωριεῖς γνωριεῖ, ἐγχειρίσω ἐγχειριῶ ἐγχειριεῖς ἐγχειριεῖ, μερίσω μεριῶ μεριεῖς μεριεῖ, ὄνειδίσω ὄνειδιῶ ὄνειδιεῖς ὄνειδιεῖ, ὕβρισω ὕβριῶ ὕβριεῖς ὕβριεῖ. Οὐχ ὑποτάσσονται οὐδὲ οἱ Ἀττικοὶ μέλλοντες πρῶτοι τῆς αὐτῆς τετάρτης συζυγίας τῶν βαρυτόνων, οἷον ἀγωνιεῖται, βαδιεῖται, καθιεῖται ἀντὶ τοῦ καθίσει. Εὐρίσκονται σὺν τούτοις καὶ ἀπ’ ἄλλων συζυγιῶν μέσοι μέλλοντες πρῶτοι μὴ ὑποτασσόμενοι μηδὲ αὐτοί, πεσεῖται ἀντὶ τοῦ πέση.

1088 Οἱ πρῶτοι μέλλοντες τῶν ὀριστικῶν ἐνεργητικῶν τῆς πέμπτης συζυγίας τῶν βαρυτόνων οὐχ ὑποτάσσονται, οἷον βαλῶ βαλεῖς βαλεῖ, δεμῶ (ἀντὶ τοῦ κτίσω) δεμεῖς δεμεῖ, μενῶ μενεῖς μενεῖ, ἐρῶ (ἀντὶ τοῦ λέξω) ἐρεῖς ἐρεῖ, καὶ τὰ ὅμοια ἀκολουθῶς τούτοις. Οὐδὲ οἱ μέσοι μέλλοντες πρῶτοι τῶν παθητικῶν τῆς αὐτῆς συζυγίας ὑποτάσσονται, ἐντελοῦμαι ἐντελῇ ἐντελεῖται, ὀλοῦμαι ὀλῇ ὀλεῖται, φανοῦμαι φανῇ φανεῖται. Οἱ παρωχημένοι πάντες οὐχ ὑποτάσσονται, ἐτετύφεις, ἐτετύπεις. παρωχημένοι δὲ πάντες εἰσὶ καὶ οἱ παρατατικοὶ τῆς συζυγίας τῶν περισπωμένων, οἷον ἐγνωσιμάχεις ἡμφισβήτηεις. Καὶ τὰ προστακτικὰ τῆς πρώτης συζυγίας τῶν περισπωμένων οὐχ ὑποτάσσονται, οἷον μὴ ἀδίκει, μὴ ὀλιγώρει. Καὶ οἱ μονοσύλλαβοι ἐνεστώτες τῆς πρώτης συζυγίας τῶν περισπωμένων οὐχ ὑποτάσσονται, οἷον ζεῖς ζεῖ ἀπὸ τοῦ ζῶ τὸ βράζω, θεῖς θεῖ, πλεῖς πλεῖ, ῥεῖς ῥεῖ, χεῖς χεῖ· ἐὰν θέης καὶ ἐὰν πλέης πλέῃ ὑποτάσσονται. Δέον μαθεῖν καὶ περὶ τῶν ὑποτακτικῶν μορίων, καὶ πόσα μόρια ὑποτάσσουσιν, οἷον ἵνα, ὄφρα, ὅπως, ἐάν, ἄν, μή. πολλάκις δὲ καὶ ὁ ἡνίκα καὶ ὁ ἕως, ἡνίκα ἔχουσιν ἐτέρους συνδέσμους, ὡς ἐν τῷ εἶπερ γάρ τε χόλον καὶ αὐτῆμαρ καταπέψῃ, ἀλλ’ ὅγε καὶ μετόπισθεν ἔχει κότον, ὄφρα τελέσῃ. ὥσπερ δὲ τὸ ἄν ὑποτάσσει, οὕτω καὶ ὅσα σύγκειται ἐξ αὐτοῦ, οἷον κἄν, οὐκ ἄν, ἐπάν, ἐπειδάν, ὅταν, ὁπόταν. Καὶ οὕτω μὲν, ὡς εἴρηται, τὸ ὅπως καὶ τὸ ἵνα τὰ ὑποτακτικὰ μόρια ὑποτάσσουσιν· ὅτε δὲ τὸ ὅπως ἐκλαμβάνεται ἀντὶ τοῦ πῇ καὶ τὸ ἵνα ἀντὶ τοῦ ὅπου, οὐχ ὑποτάσσουσιν. ἀλλ’ οὐδὲ τὸ ἵνα τί, ἀντὶ τοῦ διὰ τί, ὑποτάσσει. Καὶ τὸ μὴ ὑποτάσσει, ὅτε λέγει τις ὡς προστάσων μὴ ἐλεήσης ὑπεύθυνον ν . ὑποτάσσει δὲ τὸ μὴ καὶ ὅτε ἔχει προκείμενον αὐτοῦ τὸ οὐ, ὡς τὸ ἐπόμενος ἐμοὶ οὐ μὴ ἐκτοπίσῃς . ὅτε δὲ τὸ μὴ ἐρωτηματικόν ἐστίν, οὐχ ὑποτάσσει, μὴ μάτην διδάσκομε ν ; Καὶ τὸ ἕως, ὅτε κεῖται μόνον, οὐχ ὑποτάσσει· ὅτε δὲ κεῖται μετὰ τοῦ οὐ, ὑποτάσσει.